

**DEĊIŻJONIJIET TAL-QRATI
SUPERJURI TA' MALTA
L-EWWEL PARTI
QORTI KOSTITUZZJONALI**

21 ta' Jannar, 1985

Imhallfin:-

S.T.O. Carmelo Schembri LL.D. - President
Onor. Hugh Harding B.A., LL.D., F.S.A., F.R.Hist.S.
Onor. Carmelo A. Agius B.A., LL.D.

Perit Vincent Galea

versus

Chairman tal-Kummissjoni dwar is-Servizz Pubbliku u s-Segretarju
Amministrattiv

**Drittijiet Fondamentali tal-Bniedem - Ksur -
Diskriminazzjoni - Politika - Kummissjoni ghas-Servizz
Pubbliku - Uffiċjal Pubbliku - Servizz Pubbliku - Bord
tad-Dixxiplina - Impjieg - Terminazzjoni - Tkeċċija -
Gurisdizzjoni - Att Amministrattiv - Nullità**

Ir-rikorrent kien ġie mkeċċi mis-Servizz Pubbliku minn Bord tad-Dixxiplina mwaqqaf li hdan il-Kummissjoni ghas-Servizz Pubbliku. Ir-rikorrent allega li dik id-deċiżjoni kienet frott ta' diskriminazzjoni politika pperpetrata ghad-dannu tiegħu u għalhekk kienet nulla. L-intimati eċċepew in-nuqqas ta' gurisdizzjoni tal-Qorti li tissindika l-atti tal-Kummissjoni.

Il-Qorti rritjeniet li fejn si tratta ta' ksur tad-drittijiet fundamentali tal-bniedem l-atti tal-Kummissjoni għas-Servizz Pubbliku kienu sindakabbli mill-qorti.

Il-Qorti:-

Rat ir-rikors quddiem l-Onorabbli Prim'Awla tal-Qorti Ċivili fil-Ġurisdizzjoni Kostituzjonali tagħha illi bih ir-rikorrenti wara li espona riverentement illi huwa mpjegat fis-Servizz Pubbliku; illi fis-6 ta' Diċembru, 1983 huwa ppubblika artikolu fil-gazzetta "In. . . Tagħna" jismu "Il-Poter"; illi l-esponent huwa attiv fil-politika u fl-aħħar elezzjoni kkontesta bħala kandidat tal-Partit Nazzjonalista; illi fl-20 ta' Diċembru, 1983 huwa gie akkużat quddiem il-Bord tad-Dixxiplina tal-Kummissjoni dwar is-Servizz Pubbliku, b'diversi akkużi, fosthom illi "minkejja li ġejt imwissi, bħala uffiċjal pubbliku, li ma tistax, skond ir-regolamenti tikkontribwixxi fil-ġurnali artikoli ta' natura politika jew amministrattiva, inti injorajt it-twissijiet u bqajt xorta wahda tikteb artikoli ta' xejra politika; illi fis-6 ta' Jannar, 1984, huwa gie sospiż mill-funzjonijiet tiegħu fuq ordni tat-tieni intimat; illi fl-20 ta' Frar, 1984 il-Bord tad-Dixxiplina rrakomanda illi l-esponent jinsab hati ta' l-akkużi kollha miġjuba kontra tiegħu; illi b'ittra tal-25 ta' Mejju, 1984, l-esponent gie informat illi l-Kummissjoni dwar is-Servizz Pubbliku kienet helsitu mill-akkużi kollha, imma sabitu hati ta' l-akkuża msemmija fir-raba' paragrafu ta' dan ir-rikors referibilment għall-pubblikazzjoni ta' artikolu fil-ġurnal "In. . . Tagħna" illi dwar din l-akkuża huwa gie mwahhal is-somma ta' mitt lira (Lm100), tilef is-salarju mid-data ta' l-interdizzjoni sad-29 ta' Mejju, 1984. L-interdizzjoni tiegħu giet imnehhija; illi għalkemm l-interdizzjoni tiegħu giet imnehhija meta l-esponent mar lura għax-xogħol,

huwa gie miżmum, u għadu hekk miżmum sal-lum; illi diversi uffiċjali pubbliċi ohrajn jiktbu f'gurnali politiċi tal-Partit tal-Gvern u ma ttiehdu ebda passi dixxiplinari kontra tagħhom; illi dan l-aġir jikkostitwixxi diskriminazzjoni fuq bażi politika, ipprojbata mill-Artikolu 46 tal-Kostituzzjoni ta' Malta; talab għaldaqstant li din il-Qorti joghġobha tagħti dawk l-ordnijiet, tohroġ dawk l-atti u tagħti dawk id-direttivi li tqis xierqa sabiex tiżgura t-twettiq tad-drittijiet ta' l-esponent, fosthom illi ssib lill-intimati hatja ta' diskriminazzjoni politika, tannulla d-deċiżjonijiet tal-Bord tad-Dixxiplina tal-Kummissjoni dwar is-Servizz Pubbliku u ta' l-istess Kummissjoni dwar is-Servizz Pubbliku in kwantu jolqtu l-akkuża li tagħha l-esponent gie misjub hati. Bl-ispejjeż;

Rat ir-risposta ta' l-intimati Chairman tal-Kummissjoni dwar is-Servizz Pubbliku u s-Segretarju Amministrattiv illi dik il-Qorti ma għandhiex ġurisdizzjoni li tiegħu konjizzjoni tar-rikors biex tissindika l-operat tal-Kummissjoni dwar is-Servizz Pubbliku billi għal dak il-fini tosta l-projbizzjoni ta' l-artikolu 118 tal-Kostituzzjoni. Salvi eċċezzjonijiet ohra fi stadju ulterjuri f'każ ta' bżonn;

Rat il-verbal tas-17 ta' Lulju, 1984 quddiem l-ewwel Onorabbli Qorti fejn jidher li fuq talba tagħha u minghajr preġudizzju għall-ewwel eċċezzjoni preliminari u in linea sussidjarja l-intimati eċċepew li ma saret l-ebda diskriminazzjoni fil-konfront tar-rikorrent, kif ukoll, peress illi dehrilha li jkun aktar opportun li qabel xejn tiġi ttrattata u deċiża l-ewwel eċċezzjoni, l-inviti tagħha lill-partijiet biex fl-ewwel lok jillimitaw ruħhom għal dawk il-provi u trattazzjoni għall-ewwel eċċezzjoni biss;

Rat is-sentenza ta' l-Onorabbli Prim'Awla tal-Qorti Ċivili tas-27 ta' Awissu, 1984 li biha rrespingiet l-istess eċċezzjoni preliminari in kwantu tirrigwarda l-intimat Segretarju Amministrattiv waqt illi fil-konfront ta' l-intimat l-iehor, u ċjoè iċ-*Chairman* tal-Kummissjoni dwar is-servizz Pubbliku irrespingietha wkoll in kwantu tirrigwarda dik il-parti fejn irrikorrenti qed jitlob li l-Qorti "taghti dawk l-ordnijiet, tohrog dawk l-atti u taghti dawk id-direttivi tad-drittijiet ta' l-esponenti", iżda laqgħet l-istess eċċezzjoni preliminari firrigward tal-bqija tat-talbiet tar-rikorrenti jigifieri li dik il-Qorti "tanulla d-deċiżjonijiet tal-Bord tad-Dixxiplina tal-Kummissjoni dwar is-servizz Pubbliku in kwantu jolqtu l-akkuża li tagħha l-esponenti gie misjub hati" billi ddeċidiet li hija m'għandhiex gurdizzjoni biex tiehu konjizzjoni ta' din il-parti tar-rikors u b'dan għalhekk illi l-partijiet għandhom iressqu u jillimitaw il-provi tagħhom in meritu in konformità ma' din id-deċiżjoni u riservat l-ispejjeż sal-ġudizzju aħhari u dan kollu wara li dik l-Onorabbli Qorti kkonsidrat:

"Illi l-eċċezzjoni preliminari ta' l-intimati hija msejsa fuq l-interpretazzjoni ta' l-artikolu 118 tal-Kostituzzjoni tar-Repubblika ta' Malta li titkellem dwar protezzjoni tal-Kummissjoni dwar is-Servizz Pubbliku minn proċeduri legali. Skond dan l-artikolu, il-kwistjoni jekk:

(a) il-Kummissjoni tkunx qdiet validament xi funzjoni mogħtija lilha bi jew skond il-Kostituzzjoni;

(b) xi membru tal-Kummissjoni jew xi uffiċjal pubbliku jew awtorità oħra tkunx qdiet validament xi funzjoni ddelegata lil dak il-membru, uffiċjal pubbliku jew awtorità bis-saħha tad-disposizzjonijiet tas-sub-artikolu (1) ta' l-artikolu 113 tal-

Kostituzzjoni; jew,

(c) xi membru tal-Kummissjoni jew xi uffiċjal pubbliku jew awtorità oħra dwar ix-xogħol tal-Kummissjoni jew dwar xi funzjoni bhal dik kif hija msemmija fil-paragrafu ta' qabel dan ma għandiex tiġi eżaminata minn ebda qorti. (sottolinear tal-Qorti)'';

Illi skond ir-rikors tal-perit Vincent Galea (paragrafu 4 *et seq.*) fl-20 ta' Diċembru, 1983, huwa ġie akkużat quddiem il-Bord tad-Dixxiplina tal-Kummissjoni dwar is-Servizz Pubbliku, ta' diversi akkużi, fosthom illi "minkejja li ġejt imwissi, bhala uffiċjal pubbliku, li ma tistax, skond ir-regolamenti tikkontribwixxi fil-ġurnali artikoli ta' natura politika jew amministrattiva, inti injorajt it-twissija u bqajt xorta wahda tikteb artikoli ta' xejra politika". Fis-6 ta' Jannar, 1984 il-perit Galea pie sospiż fuq ordni tas-Segretarju Amministrattiv. Fl-20 ta' Frar, 1984 il-Bord tad-Dixxiplina rrakkomanda illi l-esponent jinsab hati ta' l-akkużi kollha. B'ittra ddatata l-25 ta' Mejju, 1984 - dejjem skond ir-rikorrent - il-Perit Galea ġie informat illi l-Kummissjoni kienet helsitu mill-akkużi kollha però sabitu hati għall-pubblikazzjoni ta' artikolu fil-ġurnal "In. . . Tagħna". Dwar din l-akkuża, ikompli r-rikorrent, huwa ġie mwahħal penali ta' Lm100 u tilef is-salarju mid-data ta' l-interdizzjoni sad-29 ta' Marzu, 1984. L-interdizzjoni ġie imnehhija. Madankollu, meta l-esponent mar lura għax-xogħol ġie miżmum, u hekk baqa'. Ir-rikorrenti allega wkoll illi diversi uffiċjali pubbliċi oħrajn jiktbu f'ġurnali politiċi ta' l-Partit tal-Gvern u ma ttiehdux ebda passi dixxiplinari kontrihom. Skond ir-rikorrenti dan l-aġir jikkostitwixxi diskriminazzjoni fuq bażi politika, iġprojbta mill-Artikolu 46 tal-Kostituzzjoni ta' Malta;''

“Illi, fost it-talbiet tar-rikorrenti hemm li l-Qorti ssib lill-intimati hatja ta’ diskriminazzjoni politika u dik illi tannulla d-deċiżjonijiet tal-Bord tad-Dixxiplina tal-Kummissjoni tas-Servizz Pubbliku in kwantu jolqtu l-akkuża li taghha r-rikorrenti nstab hati;”

“Mela, in kwantu si tratta ta’ l-ewwel eċċezzjoni preliminari biss, il-Qorti mhix interessata f’dan l-istadju tistharreg u/jew tiddelibera jekk fil-fatt sarix xi diskriminazzjoni politika bi ksur u a tenur ta’ l-Artikolu 46 tal-Kostituzzjoni ghax dan huwa l-meritu tal-każ, imma qabel xejn qed jiġi ddeliberat u deċiż jekk din il-Qorti tistax tissindika jew le l-aġir ta’ l-intimati fid-dawl ta’ dak illi ġie premiss mir-rikorrenti u dejjem in relazzjoni mat-talbiet u miżuri li qiegħed jitlob għal dak li hu sejjah “it-twettiq tad-drittijiet” tiegħu l-imsemmi rikorrenti;”

“Fir-kors tas-sottomissjonijiet orali, l-abili difensur ta’ l-intimati fisser illi t-test ta’ kull liġi, *multo magis* il-Kostituzzjoni bhala l-oghla liġi tal-pajjiż, għandu jinghata l-piż tiegħu għaliex kull terminu adoperat, anki l-puntegġatura użata, ikunu saru bi skop. Issottometta li t-test tal-Kostituzzjoni fir-rigward tal-Kummissjoni tas-Servizz Pubbliku kif johroġ mill-artikolu 118 tal-Kostituzzjoni huwa ċar, b’mod allura li jeskludi sindikabilità minn kwalsijasi qorti. din l-eskluzjoni assoluta u kategorika tixbah lil dik ikkontemplata fl-artikolu 87(3) referibbilment għal eżerċizzju tal-funzjonijiet tal-Prim Ministru skond il-Kostituzzjoni. Meta mbagħad, sostnew l-intimati, il-Kostituzzjoni ma riditx tkun daqsatant assoluta użat terminologija differenti u semma’ bhala eżempju l-artikolu 126(10) li għid hekk:

“Ebda disposizzjoni ta’ din il-Kostituzzjoni illi xi persuna

jew awtorità ma tkunx sugġetta għad-direzzjoni jew kontroll minn xi persuna jew awtorità oħra fl-eżerċizzju ta' xi funzjonijiet skond din il-Kostituzzjoni ma għandha tiftiehem bħala li tipprekludi Qorti milli teżerċita ġurisdizzjoni dwar xi kwistjoni jekk dik il-persuna jew awtorità tkunx qdiet dawk il-funzjonijiet skond din il-Kostituzzjoni jew xi liġi oħra”;

Dejjem fl-istess ambitu ta' diċitura anqas kategorika u espliċita minn dik li nsibu fl-artikolu 118 in diżamina, l-intimati ċċitaw l-artikolu 92(3) riferibbli għal ċertu operat ta' l-Avukat Ġenerali, l-artikolu 121(8) riferibbli għall-Awtorità tax-Xandir u l-artikolu 111(7) riferibbli għad-Direttur ta' Verifika. B'approvazzjoni u sostenn l-intimati ċċitaw żewġ każi ta' natura kostituzzjonali u ċjoè, “**Veterinarju Dr. F. Cassar -vs- Chairman tal-Public Service Commission**” deċiż fl-ewwel istanza fit-12 ta' Ottubru, 1976 iżda li jinsab *sub judice* fi stadju ta' Appell u l-każ “**A. Callus et -vs- Dr. A. Paris et nomine**” deċiż fis-7 ta' Lulju, 1966;”

“In risposta, l-abbli difensur tar-rikorrenti ssottometta li ma jstax ikun li l-artikolu 118 ifisser illi prattikament il-Kummissjoni għas-Servizz Pubbliku għandha mogħti lilha jedd li tagħmel li trid mingħajr ebda ċensura inkluz anki li tikkalpesta d-drittijiet fundamentali tal-bniedem, li suppost huma protetti mill-istess Kostituzzjoni. Illi kif jidher mir-rapport tal-Malta Constitution Commission ta' l-1961 f'pagna 20, iċċitat mir-rikorrenti, ir-*raison d'être* tal-Kummissjoni għas-Servizz Pubbliku kien dak li sservi ta' “*buffer*” bejn kwistjonijiet u regolamenti bejn il-Gvern tal-ġurnata fuq naħa u s-“*civil servant*” min-naħa l-oħra. Fi kliem iehor, il-Kummissjoni għet istitwita biex tippoteġi lill-impjegat ċivili u mhux biex tintuża bħala arma kontra tiegħu xprunata mill-Eżekuttiv. Skond ir-

rikorrenti l-każi kostituzzjonali ċitati mill-intimat ma ghandhomx x'jaqsmu mad-Drittijiet tal-Bniedem imma huma dwar dixxiplina ta' regolamenti - hwejjeg importanti imma ċertament inferjuri ghad-drittijiet fundamentali tal-bniedem. Iċċita b'sostenn il-każ fl-ismijiet "**Prof. Griffiths et -vs- Prim Ministru**" deċiż fis-27 ta' Frar, 1978. Skond ir-rikorrenti, l-artikolu in diżamina ghandu jfistiehem fis-sens li l-Qorti ma tindahalx basta però dal illi jkun sar ma jkunx jikkozza mal-Kostituzzjoni;"

"Fil-każ iċċitat **Callus et -vs- Paris et nomine** deċiż mill-Qorti Kostituzzjonali fis-7 ta' Lulju, 1966, insibu li skond id-dritt, id-Dritt Pubbliku Ingliz, li ghalih ghandna nirrikorru fin-nuqqas ta' legislazzjoni lokali, l-organizzazzjoni tas-servizz ċivili hija materja ta' diskrezzjoni amministrattiva tas-servizz ċivili li ma taqax taht il-kontroll tal-Qrati u dan japplika mhux biss ghall-att konklussiv u finali ghall-proċess preliminari konduċenti ghal dak l-"*appointment*". Illi fil-liġi ta' Malta m'hemm xejn li jaltera jew jaffettwa dak il-prinċipju anzi, id-disposizzjonijiet tal-Kostituzzjoni fl-Artikoli 113(1), 87(1) u (3) u 118 juru illi dak il-prinċipju ta' insindakabilità da parti tal-Qorti ma giex injorat anzi, gie ttrasportat fihom. F'dan il-każ il-Qorti ddeċidiet li hija ma tistax tinvestiga l-ilment ta' l-appellanti billi kienet il-Public Service Commission biss li setgħet validament tikkonduċi jew tikkontrolla l-kompetizzjoni u li l-Ministru ta' l-Edukazzjoni jew id-Direttur ta' l-Edukazzjoni jew il-Board of Local Examinations ma setgħux validament jikkonduċu jew jikkontrollaw il-kompetizzjoni għax din kienet tirrigwarda x-xogħol tal-Kummissjoni. F'dan il-kuntest il-Qorti kienet tal-fehma illi l-kliem "*validly performed*" jinkludi wkoll "*whether performed*". In kwantu allura ċ-ċitazzjoni f'dan il-każ kienet ibbażata fuq dan l-ilment, il-Qorti ddikjarat li ma kellhiex ġurisdizzjoni biex tieġu

konjizzjoni tal-każ;”

“Dwar il-każ l-iehor **Veterinarju Dottor F. Cassar -vs- Chairmain tal-Public Service Commission** il-Qorti tirrileva li dan għadu *tutt'ora sub judice* u kwindi mhux il-każ li wiehed jiċċitah bħala punt ta' riferenza meta għadu jistenna deċiżjoni finali fit-tieni istanza. L-anqas però ma jidher li dan il-każ għandu xi meritu simili għal dak in eżami għax m'għandux x'jaqsam ma' allegat ksur tal-Kostituzzjoni minhabba vjolazzjoni ta' wiehed mid-Drittijiet ta' Bniedem, imma minflok għandu x'jaqsam ma' irregolarità proċedurali waqt proċess partikolari relattiv għar-rikorrenti rigwardanti l-produzzjoni o meno ta' xhieda. B'danakollu b'din id-deċiżjoni hemm riferenza għall-artikolu 118 tal-Kostituzzjoni li tghid hekk:

“Din id-disposizzjoni, fil-fehma tal-Qorti, tipprekludi lill-Qrati milli jeżaminaw u jiddeċidu dwar materji affidati lill-Kummissjoni taht l-artikoli 113, 114, 115 u 117 u jekk il-Kummissjoni qdietx il-manzjonijiet tagħha validament”;

Dwar il-bqija tal-meritu, gie rritenut li l-Qorti għandha ġurisdizzjoni li tara illi l-formalitajiet u proċeduri li jirregolaw il-Kummissjoni u lill-Bord tad-Dixxiplina, fejn il-Kummissjoni stess hasset il-htieġa li għandha tagħmel regoli, jiġu osservati, u tara li kollox isir skond il-liġi;”

“Mill-*punto di vista* tal din l-istanza, il-każ iċċitat mir-rikorrenti fl-ismijiet “**Griffiths -vs- Prim Ministru**” deċiż mill-Qorti Kostituzzjonali fis-27 ta' Frar, 1978, huwa aktar rilevanti u attinenti, anke jekk il-meritu huwa dwar talba sabiex tiġi impunjata liġi f'forma ta' regolament a bazi tan-nuqqas ta' validità u kostituzzjonalità tiegħu. F'din il-kawża l-atturi riedu

jimpunjaw il-validità u kostituzzjonalità ta' regolament introdott sabiex jemenda r-Regolament tal-Kummissjoni dwar is-Servizz Pubbliku (Proċedura ta' Dixxiplina). Il-Qorti Kostituzzjonali ddeċidiet li r-regolament in kwistjoni kien "liġi" anke għall-finijiet tal-Kostituzzjoni u b'hekk dak li kien qed jiġi mpunjat kienet il-validità u l-kostituzzjonalità ta' "*subordinate legislation*";

Fil-korp tar-*ratio decidendi*, il-Qorti Kostituzzjonali qalet hekk:

"... jehtieg li jiġi kkunsidrat jekk l-għemil ta' din il-liġi subordinata jaqax fost il-funzjonijiet tal-Public Service Commission li għalihom hemm riferenza fl-imsemmi artikolu 118 tal-Kostituzzjoni li, kif inghad, hu l-baži kollha ta' l-eċċezzjoni kif ifformulata jew jekk bhala liġi l-imsemmi regolament hux soġġett għad-disposizzjonijiet kostituzzjonali li jissottomettu l-validità ta' liġijiet għas-sindakat tal-Qorti;

"L-artikolu 6 tal-Kostituzzjoni jagħmel "*saving*" biss (għall-finijiet ovvj ta' koordinazzjoni) għas-sub-artikoli (7) u (9) ta' l-artikolu 96(2)(e) moqri flimkien ma' l-artikolu 47 ma jagħmilx eċċezzjoni u l-artikolu 67 tal-Kostituzzjoni, l-artikolu 119 (dejjem tal-Kostituzzjoni) li jittratta proprju fuq l-azzjonijiet dwar il-validità ta' liġijiet jitkellem fuq l-impunjata ta' "*any law*". Dan hu principju bażilari tal-Kostituzzjoni li tohroghom mill-principji Kostituzzjonali tas-sindakat ġudizzjarju tal-validità ta' liġijiet . . . Meta dan hu hekk minnu jipprexindi li l-artikolu 118 tal-Kostituzzjonali (li fuqu biss, jerga' jinghad, hija bbażata l-azzjoni kif ifformulata) għar-raġunijiet premissi ma jostax għall-impunjata tar-regolament in kwistjoni bhala tali Dan ovvjament u neċessarjament ifisser illi l-gurisdizzjoni tal-

Qorti fil-każ in eżami ta' impunjativa ta' liġi subordinata mhix eskluża mill-imsemmi artikolu 118, kif pretiż fl-eċċezzjoni . . .”;

“Kwindi f'din l-aħħar deċiżjoni msemmija in re “**Griffiths -vs- Prim Ministru**”, il-Qorti Kostituzzjonali rriteniet li, in kwantu si tratta ta' liġi, l-imsemmi regolament huwa soġġett għad-dispożizzjonijiet Kostituzzjonali li jissottomettu l-validità ta' liġijiet għas-sindikant tal-Qorti. Ir-regolamenti ġew magħmulin mill-Kummissjoni taht poteri kkonferiti lilha mill-Kostituzzjoni; b'danakollu l-Qorti waslet għall-konklużjoni li bhala “liġi” hija għandha ġurisdizzjoni li tissindika l-validità o meno tagħhom f'kawża ta' impunjativa;”

“Fil-każ tagħna *non si tratta* ta' liġi imma ta' allegata vjolazzjoni tad-drittijiet u libertajiet fundamentali ta' l-individwu a bażi ta' diskriminazzjoni politika kif hemm ikkontemplat fl-artikolu 46 tal-Kostituzzjoni. Il-posizzjoni f'dan ir-rigward hija anqas ċara milli fil-każ ta' validità o meno ta' liġi. Fost kitbiet ta' *text-writers* awtorevoli Ingliżi, ngħidu aħna, nitaqghu ma' brani bħas-segwentu mehud minn Garner (ara *Administrative Law*, Butterworth 1974, London, 4th Ed., pg. 155, Kap. VI - “*Redress Through the Courts*”) taht l-inċiż “*The Exclusion of Judicial Review*”:

“As a cardinal rule, access to the Queen's Courts in circumstances where such access would otherwise lie, is not to be denied, save by the clear words of a statute. Thus, in Chester -vs- Bateson a Ministerial order which purported to prevent a landlord from having recourse to the Courts in order to obtain possession of his property, and which had been made under a

widely drawn power conferred by statute to legislate for the purpose of controlling munitions, was held to lie *ultra vires*. Statutory provisions which exclude all possibility of judicial review are categorised by some judges and writers as being contrary to the general principles of justice and therefore undesirable. This argument, reasonable as it undoubtedly is, is not supported by legal considerations, because there is no principle by which the validity of a statutory provision may be called into question. In the United States, an appeal could be made to the 'due process clause' of the fifth or fourteenth Amendment to the Constitution, and a provision in a Federal or Statute would be declared void if it purported to exclude the rights of the citizen to appeal to the Courts. In this country, however, some forms of words may effectively exclude review although 'privative clauses' will be construed as far as possible in favour of the citizen';

“Mela, mis-suespost jidher li ghalkemm l-awtur qed jaċċetta “*ouster clauses*” li jeskludu ingerenza jew sindakabilità jew ġurisdizzjoni mill-qrati, qed ipogġi fuq pjan differenti kazi ta' natura kostituzzjonali f'pajjiżi b'Kostituzzjoni miktuba bħal dik ta' l-Istati Uniti u barra minn dan anki f'dik li hija interpretazzjoni ta' klawnsoli simili f'każ ta' nuqqas ta' kjarazza adegwata din ghandha tirisolvi ruhha għaf-favur taċ-ċittadin;”

“L-awtur S.A. de Smith (ara *Judicial Review of Administrative Action*, Stevens, 3rd Ed. London, 1973, pg. 314, Kap. 7, Statutory Restriction of Judicial Review) kiteb hekk:

“In matters of public law the role of the ordinary courts is of high constitutional importance. It is a function of the Judiciary to pass upon the validity of acts and decisions of the Executive and administrative tribunals, and to afford protection to the rights of the citizen. Legislation which deprives them of the power to perform this function is often claimed to be inimical to the principle of the rule or supremacy of law. The Executive, however, has shown an understandable reluctance to offer the citizen a sporting chance of disturbing the course of administration, and has secured the passage of legislation designed to protect the exercise of its administrative and subordinate legislative powers against effective challenge in the Courts”.”

“Madanakollu l-istess awtur (op. cit. pg. 317) jissokta hekk:

“In situations where the courts have no jurisdiction to intervene, . . . they may nevertheless review the validity of the final determination by the appointed tribunal in the exercise of their supervisory jurisdiction.”

Bhala konkluzjoni, l-awtur jghid illi:

“The courts steered an erratic course, but generally veered towards a solution which enabled them to retain a qualified power to pass upon the vires of the instrument”;”

“Fil-preċitat każ, **Griffiths -vs- Prim Ministru**, il-Qorti Kostituzzjonali, aktar milli preokkupazzjoni li żżom xi poter kwalifikat, għamlitha ċara li l-gurisdizzjoni tagħha temerġi mill-

Kostituzzjoni nnifisha. Din id-deċizzjoni kienet però, bhal fil-każ preżenti, wahda preliminari. Meta l-Qorti għaddiet imbagħad ulterjorment biex tiddelibera in meritu fil-gudizzju finali tagħha mogħti fil-31 ta' Lulju, 1978, kellha dan xi tgħid:

“Regolament, kif hu magħruf, jista' jkun invalidu stess li awtorizzatu, imma f'pajjiż fejn hemm Kostituzzjoni miktuba li hi l-ligi suprema jrid ukoll ma jivvolax xi disposizzjoni tal-Kostituzzjoni (ara l-każ Amerikan Ex parte Hull (1941) 312 -vs-546, pag. 549). Imma bil-kliem grass mill-appellanti “u ma jkunu meħtieġa ebda proċeduri taħt dawn ir-regolamenti” ma jistax jingħad, kif qed jiġi pretiż, il-Kummissjoni abdikat il-funzjonijiet tagħha taħt il-Kostituzzjoni għax-xorta wahda jibqa', kif diġà ngħad, u minn imkien dan ma jidher li ġie eskluż li l-Kummissjoni għandha fil-qadi tal-funzjonijiet tagħha timxi skond il-ligi anke jekk il-proċeduri tagħha ma jiġux immexxija skond l-imsemmija regolamenti imma, kif esspressament imsemmi mill-istess Kostituzzjoni”;

“Biex niġu issa għall-każ in diżamina, fil-paragrafu numru hdax (11) tar-rikors, ir-rikorrent invoka a favur tiegħu l-protezzjoni mogħtija lilu mill-Kostituzzjoni in forza ta' l-artikolu 46 tal-Kostituzzjoni. Dan l-artikolu, minbarra illi jiddisponi li ebda ligi ma għandha tagħmel xi disposizzjoni li tkun diskriminatorja sew fiha nnifisha jew l-effett tagħha, jgħid ukoll illi bla hsara għad-disposizzjonijiet tas-sub-artikoli (6), (7) u (8), hadd ma għandu jiġi ttrattat b'mod diskriminatoru minn xi persuna li taġixxi bis-sahha ta' xi ligi miktuba jew fil-qadi tal-funzjonijiet ta' xi kariga pubblika jew xi awtorità pubblika. Fis-sub-artikolu (6) ta' l-artikolu 46 hemm *di più* riferenza għas-sub-artikoli (4) u (5) ta' l-istess artikolu; fil-waqt li fis-sub-artikolu (7) hemm riferenza għas-sub-artikolu (3). Aspett

importanti ta' dawn is-sub-artikoli, mill-*punto di vista* taghna, huwa dak li fil-fatt l-istess artikolu 46 jaghmel diversi eċċezzjonijiet dwar trattament diskriminatorju kontra xi persuna in forza ta' xi liġi jew tal-Kostituzzjoni. Hekk, nghidu ahna, is-sub-artikolu 7 ta' l-artikolu 46 tal-Kostituzzjoni jghid illi:

“Ebda haġa li jkun hemm jew li tkun maghmula bl-awtorità ta' xi liġi ma ghandha titqies ti tkun inkonsistenti ma' jew bi ksur ta' dan l-artikolu safejn il-liġi in kwistjoni taghmel provvedimenti li bih persuni ta' xi deskrizzjoni bhal dik kif hija msemmija fis-sub-artikolu (3) ta' dan l-artikolu jistgħu jiġu assoġġettati għal xi restrizzjoni fuq drittijiet u libertajiet garantiti bl-artikolu 39, 41, 42, 43 u 45 ta' din il-Kostituzzjoni, li tkun restrizzjoni bhal dik kif awtorizzata bl-artikoli 39(2), 41(2), 43(2) jew 45(3)”; bl-istess mod, fis-sub-artikolu (8) sussegwenti nsibu li:

“Ebda haġa fis-sub-artikolu (2) ta' dan l-artikolu” - jigifieri l-artikolu 46; “ma ghandha tolqot xi diskrezzjoni dwar l-eghmil, tmexxija jew nuqqas ta' tkomplija ta' proċeduri ċivili jew kriminali f'xi Qorti li jkollha xi persuna bi jew skond din il-Kostituzzjoni jew xi liġi ohra”;

Mela fl-istess artikolu 46 insibu eżenzjonijiet u eċċezzjonijiet għar-regola minkejja l-fatt li *si tratta* tad-drittijiet fundamentali ta' l-individwu. Ma nsibu l-ebda riferenza espressa għall-artikolu 118 tal-Kostituzzjoni, iżda dan l-artikolu 118 ma jhalli ebda dubbju fid-dispożittiv tiegħu li l-kwistjoni jekk il-Kummissjoni dwar is-Servizz Pubbliku tkunx qdriet validament xi funzjoni mogħtija lilha bi jew skond din il-Kostituzzjoni ma ghandhiex tiġi eżaminata minn ebda qorti. Meta kiteb dwar “*Exclusion or Restriction of Supervisory Jurisdiction*” l-kapitolu fuq “*Supervisory Jurisdiction of the*

High Court", il-Hood Phillips (ara *Constitutional and Administrative Law*, Sweet D. Maxwell, 3rd Ed. Chap. 33 page 673) qal hekk: "*Statutes have in the past excluded the remedy of certiorari or prohibition in matters to which the Acts related, but that did not prevent the Court from granting the remedy if a question of jurisdiction arose. Parliament can of course, by express words, oust the Courts from their supervisory jurisdiction over public authorities altogether, although it has rarely done so in clear and unmistakable language*";

Fil-fehma tagħha, il-Qorti jidhrilha illi d-dispost ta' l-artikolu 118 tal-Kostituzzjoni huwa espress "*in clear and unmistakable language*" b'mod li ma jhalli lok għal ebda interpretazzjoni fakoltativa. Rajna mis-suesposti artikoli li fejn riedet, il-Kostituzzjoni għamlet diversi "*saving clauses*". Kwindi, li kieku l-leġislatur ried jipproteġi l-artikolu 46 mill-operat tal-Kummissjoni kien ċertament jagħmel dan espressament. Barra minn dan, fl-artikolu 46 u s-sub-artikoli kkontenuti fih ma kien hemm ebda htieġa għal riferenza għall-artikolu 118, għas-sempliċi raġuni li dan l-artikolu 118 jiddisponi b'mod ċar li f'ċerti każi fih elenkati l-ġurisdizzjoni ta' kwalsiasi qorti (it-test jispeċifika "ebda qorti") hija eskluza;

Fil-premessi tar-rikors tiegħu, ir-rikorrent mhux jallega, għax ma setax jagħmel dan, li l-Kummissjoni kienet "*ultra vires*" il-Kostituzzjoni għas-sempliċi fatt li hadet passi dixxiplinarji kontra impjegat ċivili bħalma hu r-rikorrenti għaliex tali poter jinsab konferit lilha mill-Kostituzzjoni u per konsegwenza hija wahda mill-funzjonijiet tagħha. Minflok, ir-rikorrenti qieghed jallega illi fit-twettieq ta' dina l-funzjoni hija aġiet b'mod li għamlet diskriminazzjoni fuq bażi politika. Fil-fehma ta' din il-Qorti iżda, a bażi ta' dak illi tgħid l-istess Kostituzzjoni, hija

tinsab prekluża li tissindika fuq kwistjonijiet ta' jekk il-Kummissjoni qdiex validament jew le l-funzjoni fuq imsemmija mogħtija lilha skond il-Kostituzzjoni. Kif gie sottomess mill-intimati l-Kostituzzjoni tagħna għandha tittiehed fl-assjem u fit-totalità tagħha għal fini ta' interpretazzjoni. Meta wiehed jagħmel dan isib li fil-waqt li l-artikolu 46 jagħmel diversi eċċezzjonijiet għar-regola *di fronte* għal diversi liġijiet eżistenti jew promulgati mill-istess Kostituzzjoni, l-artikolu 118 tal-Kostituzzjoni *invece* ma jagħmel jew jeskludi ebda artikolu mill-operat tal-Kummissjoni;

Għaldaqstant il-Qorti hija tal-fehma li għandha tilqa' l-eċċezzjoni preliminari fir-rigward ta' parti mit-talbiet tar-rikorrenti u ċjoè fejn huwa talab li jiġu annullati "id-deċizjonijiet tal-Bord tad-Dixxiplina tal-Kummissjoni dwar is-Servizz Pubbliku in kwantu jolqtu l-akkuża li tagħha l-esponent gie misjub hati;

Fl-istess waqt, però, tirritjeni illi l-istess eċċezzjoni mhix applikabbli in kwantu diretta kontra kull "aġir" magħmul mill-intimat Segretarju Amministrattiv li ma jgawdi ebda eżenzjoni jew protezzjoni mill-artikolu 118 tal-Kostituzzjoni u f'dan ir-rigward għalhekk hija tiċhadha;

Illi fil-korp tar-rikors tiegħu, barra mis-suespost, ir-rikorrenti allega fatti u "aġir" illi għaw wara u/jew f'kull każ independetement mill-funzjonijiet konferiti lill-Kummissjoni dwar is-Servizz Pubbliku, liema "aġir" jekk jirriżulta jista' jagħti lok għall-ksur tal-Kostituzzjoni kif reklamati mir-rikorrenti. F'dan is-sens għalhekk hija tiddeċidi li fil-konfront ta' dan l-"aġir" l-eċċezzjoni preliminari mhix applikabbli u tirrispingiha wkoll f'dan ir-rigward;

Rat a fol. 32 sa 41 ir-rikors ta' l-appell tal-Perit Vincent Galea li permezz tiegħu talab li din il-Qorti joghġobha tirrifirma s-sentenza appellata billi tikkonfermaha in kwantu l-istess sentenza irrispingiet l-eċċezzjoni preliminari ta' l-intimati fil-limiti espressament imsemmija fis-sentenza u tirrevokaha in kwantu laqgħet l-eċċezzjoni preliminari ta' l-intimati limitatament għat-talba ta' l-appellant li jigu annullati d-deċiżjonijiet tal-Bord tad-Dixxiplina tal-P.S.C. u ta' l-istess P.S.C. in kwantu jolqtu l-akkuża li tagħha huwa ġie misjub hati u konsegwentement tirrespingi *in toto* l-eċċezzjoni preliminari ta' l-intimati u tibgħat lura l-atti tal-kawża għall-kontinwazzjoni quddiem l-ewwel Onorabbli Qorti;

Rat a fol. 42 sa 44 ir-risposta taċ-*Chairman* tal-*Public Service Commission* li biha filwaqt li irriserva illi jagħmel appell mis-sentenza parzjali tas-27 t'Awissu, 1984, flimkien ma' appell jekk ikun hemm bżonn minn sentenza definittiva, talab li din il-Qorti tiċhad l-appell tar-rikorrent u tikkonferma dik il-parti mis-sentenza appellata li l-appellant qiegħed jitlob ir-revoka tagħha, bl-ispejjeż taż-żewġ istanzi kontra l-appellant;

Rat a fol. 45 sa 46 ir-risposta tas-Segretarju Amministrattiv li fiha filwaqt li irriserva illi jagħmel appell mis-sentenza parzjali tas-27 t'Awissu, 1984, flimkien ma' appell jekk ikun hemm bżonn mis-sentenza definittiva, talab li din il-Qorti joghġobha tiċhad l-appell interpost mir-rikorrent bl-ispejjeż kollha kontra tiegħu;

Rat l-atti kollha rilevanti u opportuni;

Semgħet it-trattazzjoni eżawrjenti ta' l-abbli difensuri tal-partijiet;

Ikkunsidrat:

Illi s-sottomissjonijiet ta' l-appellant effettivament huma abbastanza sempliċi u jistghu jiġu sintetizzati f'dawn l-argumenti li ġejjin u li jirriflettu l-kontenut u l-essenza tar-rikors ta' l-appell u t-trattazzjoni orali tad-difensur tiegħu:

1. Bis-sentenza tagħha l-ewwel Onorabbli Qorti iddeċidiet li l-artikolu 118 tal-Kostituzzjoni jipprekludi l-Qrati milli jissindikaw jekk il-P.S.C. ivvjalatx d-drittijiet fundamentali tal-bniedem u tali deċiżjoni konsiderati l-kelma u l-ispirtu tal-Kostituzzjoni hi erroneja għax tpoġġi l-P.S.C. 'l fuq mill-Kostituzzjoni;

2. Bis-setgħa lilha mogħtija mill-artikolu 123 tal-Kostituzzjoni il-P.S.C. għandha regolamenti ta' dixxiplina li taħthom hija marbuta sabiex tespleta l-funzjoni tagħha. Dawn ir-regolamenti ma jawtorizzawx il-vjolazzjoni tad-drittijiet tal-bniedem, iżda huma intiżi sabiex jirregolaw il-każijiet ta' dixxiplina quddiem il-Kummissjoni. Il-P.S.C. teżamina il-każ, tisma' x-xhieda u tasal għall-konklużjoni. F'din il funzjoni tagħha hadd ma jista' jindahliha. Hadd ma jista' per eżempju, jappella għax ma jaqbilx mad-deċiżjoni tagħha. Jekk kienx hemm provi biżżejjed jew le, jew jekk xhud għandux jiġi emmnut jew le, dawn huma kwistjonijiet li tiddeċidihom finalment u esklussivament il-P.S.C. stess;

3. Fil-każ odjern l-appellant mhux qed jappella minn xi deċiżjoni tal-Kummissjoni iżda qed iġhid li irrispettivament minn jekk il-P.S.C. "*validly performed any function vested in it*", hija aġiet b'mod politikament diskriminatorju kontra tiegħu billi fil-konfront tiegħu istitwiet prosekuzzjoni u fil-konfront ta'

haddiehor li ghamel bhar-rikorrent iżda huma ta' partit iehor, ghalqet ghajnejha. Dan imur kontra l-prinċipju bażilari sanċit bl-ewwel artikolu tal-Kostituzzjoni li Malta hi repubblika demokratika bażata fuq, fost affarijiet ohra, r-rispett ghad-drittijiet tal-bniedem;

4. Jekk il-Qorti tasal għall-konklużjoni li l-P.S.C. ma jista' jindahliha hadd, lanqas meta tivvjola d-drittijiet tal-bniedem dan jiġi jfisser li jekk il-P.S.C. tosserva r-regoli tagħha skrupolożament iżda per eżempju *żżomm civil servant* li jkun arrestat indefinitivament jew timmaltrattah fiżikament il-Qorti ma tistax tindaħal, u dan a skapitu ta' dak kollu li tipproteġi l-istess Kostituzzjoni;

5. Il-Kapitolu IV tal-Kostituzzjoni japplika għal kulhadd, anzi b'mod speċjali għal kull min għandu l-iċken nitfa ta' poter jew awtorità pubblika, bħal fil-każ tal-P.S.C.;

Ikkunsidrat:

Illi għal dawn l-argomenti u sottomissjonijiet l-intimat *Chairman* tal-P.S.C. u anki l-intimat l-iehor jirribattu billi jsostnu li:

A. Jekk il-Kostituzzjoni stess tgħid li xi organu ma huwiex soġġett għal xi organu iehor dan ma jfissirx li b'hekk dak l-organu jkun qed jitqiegħed 'l fuq mill-Kostituzzjoni imma tkun il-Kostituzzjoni stess li iddeċidiet hekk u ma hemm hadd fuqha biex jindahliha;

B. Dan ma jfissirx li l-P.S.C. mhix marbuta bil-kelma u l-ispirtu tal-Kostituzzjoni. Infatti għandha d-dmir li tosserva

l-Kostituzzjoni f'kollox. Izda l-Kostituzzjoni ma ipprovdietx ghal skrutinju ta' l-operat taghha;

Ikkunsidrat:

Illi wara li ezaminat sewwà u fid-dettal l-atti rilevanti, s-sentenza appellata u s-sottomissjonijiet orali u skritti li saru, din il-Qorti hi tal-fehma li effettivament il-każ ma jipprezentax id-diffikultajiet u l-konflitt ta' massimi u prinċipji u dispożizzjonijiet tal-Kostituzzjoni li *prima facie* wiehed jista' jiehu impressjoni li jista' jkun hemm. Fil-fatt fil-fehma ta' din il-Qorti l-problema legali involuta fil-meritu ta' dan l-appell hi wahda sempliċi biżżejjed biex anqas tirrikjedi tul fl-espożizzjoni ta' l-argomenti li jirriżolvuha;

Fis-soluzzjoni tal-problema imbaghad, bir-rispett kollu lejn il-partijiet u anki l-ewwel Onorabbli Qorti, riferenza ghal awturi u sistemi esteri mhux biss fil-każ in ezami m'humiex ta' għajnuma anzi pjuttost jistghu jservu biex jikkomplikaw il-veru pern tal-kwistjoni, li la jirrigwarda s-"*saving clauses*" u lanqas il-validità ta' xi liġi jew regolament, izda l-interpretazzjoni u l-applikazzjoni ta' l-istess Kostituzzjoni;

Illi l-argument bażilari fil-fehma ta' din il-Qorti hu li jekk wiehed kellu jaċċetta li deċiżjoni tal-P.S.C. m'hi qatt sogġetta għall-iskrutinju tal-Qorti lanqas jekk bl-aktar mod lampanti tikser xi dritt fundamentali tal-bniedem, jammonta għall-asserzjoni li għall-P.S.C. il-Kostituzzjoni ta' Malta tibda mill-artikolu 112 u tispicċa fl-artikolu 118 u li għall-impjegat ċivili l-kumpliment taghha seta' faċilment ma sar xejn għax jista' jiġi volontarjament jew involontarjament injorat u hu qatt ma jista' jirriklama drittijiet jew jitlob rimedji. Dan, però, la hu

l-mod kif wiehed ihares lejn l-artikolu 118 kif lanqas ma hu l-mod kif wiehed jifhem u japplika l-Kostituzzjoni. Kemm dan hu prinċipju bażilari jemerġi sempliċement mill-argument li jekk hu veru, kif inhu veru, li l-Kostituzzjoni teskludi mill-iskrutinju tal-Qrati tal-pajjiż kwistjonijiet dwar jekk il-P.S.C. tkunx qdied validament xi funzjoni mogħtija lilha bi jew skond il-Kostituzzjoni, daqstant iehor hu veru li meta tittratta fuq id-Drittijiet Fondamentali tal-Bniedem fejn riedet li jkun hemm eċċezzjonijiet dan qalitu kategorikament, b'mod li din il-Qorti sempliċement ma tistax taċċetta li oltre dak provdut fl-istess Kostituzzjoni fil-Kapitolu IV hawn xi hadd jew xi haġa li għaliha l-istess Kap seta ma sar xejn;

Infatti s-soluzzjoni ta' dan l-appell tinsab l-ewwel filli wiehed jifhem l-import ta' l-artikolu 118 tal-Kostituzzjoni u t-tieni filli wiehed jifhem li l-Kap X tal-Kostituzzjoni (li jinkorpora dak l-artikolu) ma jikkostitwix il-Kostituzzjoni iżda hu biss parti mill-Kostituzzjoni li fiha wkoll il-Kap IV, li mhux biss jipproklama bis-solennità kollha d-drittijiet fundamentali ta' l-individwu iżda anki jipprovdi rimedji f'kull każ ta' ksur ta' dawn d-drittijiet inkluz id-dritt li wiehed jadixxi l-Qorti salvi biss eċċezzjonijiet hemm kontemplati;

Infatti minn eżami ta' l-artikolu 118 hu ċar li dak li ma jistax jiġi skrutinat mill-Qrati huwa l-eżerċizzju tal-P.S.C. tal-funzjonijiet tagħha mogħtija lilha bil-Kap X tal-Kostituzzjoni iżda ma dawn wiehed ma jistax iħallat kwistjonijiet li jinvolvu drittijiet fundamentali għax dawn mhux biss huma haġa separata u distinta u fundamentali iżda jirispettaw lil kulhadd indistintament, *ammenocche* mhux espressament esklużi taht il-Kap rilevanti tal-Kostituzzjoni jiġifieri l-Kap IV;

Taht il-Kap IV tal-Kostituzzjoni imbaghad, kemm jekk wiehed ihares lejn l-artikolu 33 kif ukoll lejn l-artikolu 46 wiehed ma jistax jibqalu dubbji. Infatti bl-artikolu 33 id-dispożizzjonijiet tal-Kap IV (i.e. inluz l-artikolu 46) jkollhom sehh sabiex jaghtu protezzjoni ghad-drittijiet u libertajiet fundamentali ta' l-individwu salvi ghal dawk il-limitazzjonijiet ta' dik il-protezzjoni kif jinsabu f'dawk id-dispożizzjonijiet, li huma limitazzjonijiet mahsuba biex jiżguraw li t-tgawdija ta' dawn id-drittijiet minn xi individwu ma tippregudikax id-drittijiet u l-libertajiet ta' ohrajn jew l-interess pubbliku. Dan fil-fehma tal-Qorti ma jfissirx hag' ohra hlief li l-eċċezzjonijiet ghall-applikazzjoni tad-drittijiet fundamentali ta' l-individwu wiehed ghandu jfittixhom fl-istess dispożizzjonijiet li jikkrejaw l-istess drittijiet;

Bl-artikolu 46(2) tal-Kostituzzjoni mbaghad, hadd ma ghandu jiġi trattat b'mod diskriminatorju minn xi persuna li tagixxi bis-sahha ta' xi ligi miktuba jew fil-qadi tal-funzjonijiet ta' xi kariga pubblika jew xi awtorità pubblika, hlief ghal dawk l-eċċezzjonijiet li l-istess Kostituzzjoni tipprovdi ghalihom taht is-subartikoli (6), (7) u (8) ta' l-istess artikolu 46, u fost dawn l-eċċezzjonijiet il-P.S.C. mhix inkluża. Gja ladarba hu hekk, hu assolutament kontroindikant li wiehed jeżamina l-artikolu 118 tal-Kostituzzjoni ulterjorment ghax dak jirriferrixxi ghal funzjonijiet eżerċitati fit-termini tal-Kap X tal-Kostituzzjoni u fl-ebda hin u bl-ebda mod ma jinvasi il-Kap IV u l-applikabilità tad-diversi dispożizzjonijiet tieghu;

Ghal dawn il-motivi, ghalhekk, tiddecidi billi tilqa' l-appell u ghalhekk filwaqt li tikkonferma s-sentenza appellata in kwantu l-istess irrispingiet l-eċċezzjoni preliminari in eżami fil-limiti espressament imsemmija fl-istess sentenza, tirrevoka

l-imsemmija sentenza appellata in kwantu laqghet dik l-eċċezzjoni preliminari ta' l-intimati limitatament għat-talba tarrikorrent appellant li jiġu annullati d-deċiżjonijiet tal-Bord tad-Dixxiplina tal-P.S.C. u ta' l-istess P.S.C. in kwantu jolqtu l-akkuża li tagħha l-appellant gie misjub hati, u konsegwentement tiċhad *in toto* l-imsemmija eċċezzjoni preliminari ta' l-intimati appellati u tordna illi l-atti tal-kawża jiġu rinvjati lill-ewwel Onorabbli Qorti għall-kontinwazzjoni skond il-liġi. L-ispejjeż ta' din l-istanza fiċ-ċirkostanzi tal-każ jibqgħu bla taxxa bejn il-partijiet, b'dan li l-ispejjeż tar-Registru ikunu a kariku ta' l-intimati appellati.
